

रोजगार कार्यालय बना छात्रों के प्लेसमेंट का नया हब

विप्रो जैसी कंपनियां रोजगार कार्यालय से कर रही चयन

लखनऊ | कार्यालय संवाददाता

शहर के युवाओं के लिए लालबाग स्थित रोजगार कार्यालय प्लेसमेंट का नया हब बन कर सामने आया है। विप्रो, क्लब महिन्द्रा, सीसीडी जैसी नामी कंपनियां रोजगार कार्यालय से युवाओं का चयन कर रही है। वहीं कंपनियों के आने की वजह से हमेशा सन्नाटे में रहने वाले रोजगार कार्यालय फिर से चर्चा में आ गया है। रोज दे सौ से अधिक युवा रोजगार कार्यालय में अपना पंजीकरण करा रहे हैं।

डिप्टी डायरेक्टर क्षेत्रीय रोजगार कार्यालय प्रमोद कुमार पुंडीर बताते हैं कि गुरुवार को विप्रो कंपनी ने उनके कार्यालय में प्लेसमेंट कैंप का आयोजन किया था। इसमें करीब 400 से अधिक छात्रों ने रजिस्ट्रेशन कराया था। कंपनी अपने नोएडा और

दिल्ली के आफिस के लिए करीब दो सौ युवाओं का चयन करने जा रही है। यहीं नहीं पिछली बार विप्रो ने रोजगार कार्यालय में पंजीकरण कराने वाले अभ्यर्थियों को 4.5 लाख रुपए के पैकेज पर अपने यहां पर नौकरी दी थी। विप्रो कंपनी 20 से 35 साल के युवाओं का चयन करेगी। जिनको 2.20 लाख से 2.75 लाख तक का पैकेज दिया जा सकता है। उन्होंने बताया कि कंपनी अपने यहां पर कस्टमर रिलेशनशिप आफिसर की पोस्ट पर चयन करने जा रही है। उन्होंने बताया कि प्लेसमेंट कैंप में सभी विषयों से ग्रेजुएट छात्रों ने हिस्सा लिया है। जानकारों की अनुसार कंपनी प्लेसमेंट करते समय छात्रों की अंग्रेजी स्किल को चेक कर रही है। जिन छात्रों का अंग्रेजी पर बेहतर कमांड है। उनका चयन लगभग तब माना जा रहा है।

दूसरी नामी कंपनियां भी पहुंची रोजगार कार्यालय

प्रमोद कुमार पुंडीर ने बताया कि विप्रो के अलावा कई और कंपनियां पाइप लाइन में हैं जो जल्द ही अभ्यर्थियों का प्लेसमेंट करने के लिए यहां पर आने वाली हैं। इसमें क्लब महिन्द्रा, कैफे काफ़ी डे, यूरेका फ़ोर्ब्स शामिल हैं। अभ्यर्थी रोजगार कार्यालय में पंजीकरण करा कर प्लेसमेंट में हिस्सा ले सकते हैं। कई कंपनीज ने अभ्यर्थियों को 7500 रुपए महीना साथ में इंसेंटिव पर अपने यहां पर नौकरी दी है। वहीं युवाओं को रूझान भी अब फिर से रोजगार कार्यालय की तरफ बढ़ने लगा है। कभी सन्नाटे में रहने वाला यह कार्यालय अब युवाओं के लिए नौकरी हासिल करने का नया पता बन गया है।

युवाओं में दिखा उत्साह

नौकरी के लिए इंटरव्यू देने आए युवाओं में भी गजब का उत्साह नजर आ रहा था। लखनऊ में ही रहने वाले विवेक कुमार ने बताया कि पहले रोजगार कार्यालय में छोटी छोटी कंपनीज ही प्लेसमेंट के लिए आती थीं। मगर अब विप्रो जैसी कंपनियों पर युवाओं का प्लेसमेंट करने आ रही है। यह एक अच्छी खबर है। मैं भी पूरी तैयारी के साथ यहां पर इंटरव्यू देने के लिए आया हूँ। अभ्यर्थी आदित्य सिंह का कहना था कि उनको पूरी उम्मीद है कि उनको नौकरी मिल जाएगी। विप्रो एक नामी कंपनी है। इसलिए मैंने अपना यहां पर पहले से ही रजिस्ट्रेशन करा रखा था।